



ព្រះរាជាណាចក្រកម្ពុជា

ទីស្តីការគណៈរដ្ឋមន្ត្រី

ជាតិ សាសនា ព្រះមហាក្សត្រ

លេខ : ០៤ យ.កត..

សេចក្តីប្រកាសព័ត៌មាន

ស្តីពី

លទ្ធផលនៃសវនកម្មប្រជុំពេញអង្គគណៈរដ្ឋមន្ត្រី

ថ្ងៃទី២៥ ខែតុលា ឆ្នាំ២០១៩

នៅព្រឹកថ្ងៃសុក្រ ១២រោច ខែអស្សុជ ឆ្នាំកុរ ឯកស័ក ព.ស.២៥៦៣ ត្រូវនឹងថ្ងៃទី២៥ ខែតុលា ឆ្នាំ២០១៩ វេលាម៉ោង៨និង៣០នាទីព្រឹក នៅវិមានសន្តិភាព ទីស្តីការគណៈរដ្ឋមន្ត្រី មានបើកកិច្ចប្រជុំ ពេញអង្គគណៈរដ្ឋមន្ត្រី ក្រោមអធិបតីភាពដ៏ខ្ពង់ខ្ពស់បំផុតរបស់ សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ដើម្បីពិនិត្យនិងពិភាក្សាលើ៖

- ១-សេចក្តីប្រកាសច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០២០។
- ២-សេចក្តីប្រកាសច្បាប់ស្តីពីការទូទាត់ថវិកាទូទៅរបស់រដ្ឋសម្រាប់ការគ្រប់គ្រងឆ្នាំ២០១៨។
- ៣-បញ្ជាផ្សេងៗ៖ សេចក្តីប្រកាសរបស់ សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រី នៃព្រះរាជាណាចក្រកម្ពុជា ស្តីពីការដាក់ឱ្យអនុវត្ត "យុទ្ធសាស្ត្រស្តីពីការកែទម្រង់ប្រព័ន្ធគ្រប់គ្រង ការវិនិយោគសាធារណៈ ២០១៩-២០២៥" និង "យុទ្ធសាស្ត្រស្តីពីការគ្រប់គ្រងបំណុលសាធារណៈ ២០១៩-២០២៣"។

ក្រោយពីបានស្តាប់របាយការណ៍ និងមតិពិភាក្សាផ្លាស់ប្តូរយោបល់រួចមក អង្គប្រជុំពេញអង្គគណៈ រដ្ឋមន្ត្រី បានសម្រេចអនុម័ត៖

១-សេចក្តីប្រកាសច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០២០

សេចក្តីប្រកាសច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០២០ ត្រូវបានរៀបចំឡើងនៅក្នុងបរិការណ៍ ដែលព្រះរាជាណាចក្រកម្ពុជាបាននិងកំពុងទទួលបានពីសន្តិភាព ឯកភាពទឹកដី ឯកភាពជាតិ និងស្ថេរភាព នយោបាយ ដែលកើតចេញពីនយោបាយឈ្នះ-ឈ្នះ។ ការអភិវឌ្ឍសង្គម-សេដ្ឋកិច្ចកម្ពុជានៅក្នុងរយៈពេល មធ្យមខាងមុខ ពោលគឺចាប់ពីពេលនេះរហូតដល់ឆ្នាំ២០២៥ គឺជាការបន្តកសាងនូវមូលដ្ឋានគ្រឹះមិនអាចខ្វះបាន សម្រាប់ការឈានទៅសម្រេចបានឋានៈជាប្រទេសមានចំណូលមធ្យមកម្រិតខ្ពស់នៅឆ្នាំ២០៣០។

សេដ្ឋកិច្ចកម្ពុជានៅឆ្នាំ២០១៩ ត្រូវបានប៉ាន់ស្មានថាអាចសម្រេចបានកំណើន៧,១% ធៀបនឹង៧,៥% ក្នុងឆ្នាំ២០១៨។ ដោយឡែក កំណើននេះត្រូវបានព្យាករថានឹងថយចុះមកក្នុងអត្រា៦,៥% ក្នុងឆ្នាំ២០២០ ដែលធ្វើឱ្យផ.ស.ស. ថ្លៃបច្ចុប្បន្នស្ថិតក្នុងរង្វង់ ១១៩ ០៣៤ប៊ីលានរៀល សមមូលនឹងប្រមាណ ២៩ ៣៦២លាន ដុល្លារអាមេរិកហើយផ.ស.ស. សម្រាប់មនុស្សម្នាក់ត្រូវបានរំពឹងថានឹងកើនឡើងដល់ ១ ៨១៦ដុល្លារអាមេរិក ធៀបនឹង ១ ៦៧៩ដុល្លារអាមេរិកក្នុងឆ្នាំ២០១៩។

ថវិកាឆ្នាំ២០២០ ត្រូវបានគិតគូរនិងរៀបចំឡើងដើម្បីទ្រទ្រង់ដល់និរន្តរភាពនៃប្រតិបត្តិការរបស់រដ្ឋ និងចលនការនៃការកែទម្រង់ស៊ីជម្រៅនិងមុតស្រួច ដើម្បីពង្រឹងប្រព័ន្ធផ្ទៃក្នុងកម្ពុជា សំដៅពង្រឹងភាពជា ម្ចាស់ទៅអនាគត ក៏ដូចជាត្រៀមខ្លួនទប់ទល់ និងផ្តល់ការឆ្លើយតបប្រកបដោយប្រសិទ្ធភាពដ៏ពេញលេញ បញ្ហាប្រឈមនិងហានិភ័យទាំងខាងក្នុងនិងខាងក្រៅប្រទេស។ លើសពីនេះទៅទៀត គឺដើម្បីសម្រេចឱ្យបាននូវ



ជាអតិបរមានូវគោលដៅយុទ្ធសាស្ត្រទាំង៤ ដូចមានចែងក្នុងយុទ្ធសាស្ត្រចតុកោណដំណាក់កាលទី៤ ដើម្បីកំណើន ការងារ សមធម៌ និងប្រសិទ្ធភាព “កសាងមូលដ្ឋានឆ្ពោះទៅសម្រេចចក្ខុវិស័យកម្ពុជាឆ្នាំ២០៥០” ដែលជារបៀបវារៈគោលនយោបាយសង្គម-សេដ្ឋកិច្ច នៃកម្មវិធីនយោបាយរបស់រាជរដ្ឋាភិបាលនីតិកាលទី៦ នៃរដ្ឋសភា ដែលរួមមាន៖ ទី១.-) ធានាឱ្យបានកំណើនសេដ្ឋកិច្ច ក្នុងអត្រាជាមធ្យមប្រចាំឆ្នាំក្នុងរង្វង់៧% ប្រកបដោយចីរភាពនិងធន់នឹងវិបត្តិ ជាមួយនិងការថែរក្សាស្ថិរភាពម៉ាក្រូសេដ្ឋកិច្ច ទី២.-) បង្កើតការងារឱ្យ បានកាន់តែច្រើនទាំងបរិមាណនិងគុណភាពជូនប្រជាជនកម្ពុជា ពិសេសសម្រាប់ស្រទាប់យុវជន ទី៣.-) សម្រេច ឱ្យបាននូវគោលដៅនៃការកាត់បន្ថយភាពក្រីក្រ ឱ្យស្ថិតនៅក្នុងអត្រាទាបជាង១០% និងការពារមិនឱ្យ ភាពក្រីក្រត្រឡប់មកវិញ និង ទី៤.-) បន្តពង្រឹងសមត្ថភាពនិងអភិបាលកិច្ចនៃស្ថាប័នរដ្ឋ ទាំងថ្នាក់ជាតិនិង ថ្នាក់ក្រោមជាតិ។

ទន្ទឹមនឹងនេះ ថវិកាឆ្នាំ២០២០ ក៏បន្តផ្ដោតការយកចិត្តទុកដាក់លើវិស័យអាទិភាព៤ គឺ **មនុស្ស ដួង ភ្លើង និងទឹក** ព្រមទាំងកិច្ចការមួយចំនួនទៀត ដែលឆ្លើយតបនឹងតម្រូវការអភិវឌ្ឍកម្ពុជានៅក្នុងដំណាក់កាល ថ្មី ដែលរួមមាន៖ ទី១.-) ការអភិវឌ្ឍធនធានមនុស្ស ដោយនឹងបន្តផ្ដោតលើការពង្រឹងគុណភាពវិស័យអប់រំ វិទ្យាសាស្ត្រ និងបច្ចេកវិទ្យា និងការបណ្តុះបណ្តាលជំនាញបច្ចេកទេស ការលើកកម្ពស់សេវាសុខភាពសាធារណៈ និងការគាំពារសង្គម ទី២.-) ការបន្តកែលម្អប្រព័ន្ធឡូជីស្ទិក ការលើកកម្ពស់ការតភ្ជាប់ផ្នែកដឹកជញ្ជូន ថាមពល និងឌីជីថល និងការអភិវឌ្ឍប្រភពកំណើនសេដ្ឋកិច្ចគន្លឹះនិងថ្មីៗ ព្រមទាំងការរៀបចំខ្លួនសម្រាប់សេដ្ឋកិច្ច ឌីជីថលនិងបដិវត្តន៍ឧស្សាហកម្មទី៤ ទី៣.-) ការពង្រឹងការប្រកួតប្រជែង និងការលើកស្ទួយសហគ្រាសធុនតូច និងមធ្យម ព្រមទាំងសហគ្រិនភាព ដើម្បីបង្កើនផលិតភាពនិងប្រសិទ្ធភាពសេដ្ឋកិច្ច និង ទី៤.-) ការលើកស្ទួយ វិស័យកសិកម្មនិងការអភិវឌ្ឍជនបទ ការគ្រប់គ្រងនគរូបនីយកម្ម និងការគ្រប់គ្រងធនធានធម្មជាតិ ព្រមទាំង ការធានាចីរភាពបរិស្ថាន ក្នុងគោលដៅអភិវឌ្ឍប្រកបដោយចីរភាពនៅកម្ពុជា។

ផ្អែកលើគោលការណ៍គ្រឹះយុទ្ធសាស្ត្រខាងលើ ក្របខណ្ឌថវិកាឆ្នាំ២០២០ ត្រូវបានកំណត់ដូចតទៅ៖
- ចំណូលថវិកាថ្នាក់ជាតិ៖ ត្រូវបានគ្រោងក្នុងចំនួន ៣០ ៣៩៥ ៨៥៥លានរៀល ក្នុងនោះចំណូល ចរន្តថ្នាក់ជាតិ ត្រូវបានគ្រោងចំនួន ២៣ ៨៩៩ ៣២៤លានរៀល ត្រូវជា២០,០៨%នៃផ.ស.ស. គឺមាន កំណើន២២,០% ធៀបនឹងឆ្នាំ២០១៩ និង ចំណូលមូលធន ត្រូវបានគ្រោងចំនួន ៦ ៤៩៦ ៥៣១លានរៀល ត្រូវជា៥,៤៦%នៃផ.ស.ស. គឺមានកំណើន១២,៧% ធៀបនឹងឆ្នាំ២០១៩។

ក្របខណ្ឌថវិកាឆ្នាំ២០២០ មានគោលដៅបង្កើនចំណូលចរន្តថវិការដ្ឋ ឱ្យបានស្មើនឹង ២៩,៩៦% នៃ ផ.ស.ស. ដែលមានកំណើនចំនួន ២,៦៣ពិន្ទុភាគរយនៃផ.ស.ស. ធៀបនឹងច្បាប់ហិរញ្ញវត្ថុឆ្នាំ២០១៩ ពោលគឺ នឹងសម្រេចបានលើសគោលដៅនៃការប្រមូលចំណូលចរន្តថវិការដ្ឋ ដែលត្រូវបានកំណត់ឱ្យកើនជាមធ្យម ០,៣ពិន្ទុភាគរយនៃផ.ស.ស.ក្នុង១ឆ្នាំ នៅក្នុងយុទ្ធសាស្ត្ររៀបចំចំណូលឆ្នាំ ២០១៩-២០២៣។

ចំពោះចំណូលសារពើពន្ធ ត្រូវបានគ្រោងចំនួន ២១ ០៩១ ១៤៥លានរៀល ត្រូវជា១៧,៧២% នៃផ.ស.ស. គឺមានកំណើន២៥,០% ធៀបនឹងច្បាប់ឆ្នាំ២០១៩ ដោយក្នុងនោះ៖

- ចំណូលគយនិងរដ្ឋាករ ត្រូវបានគ្រោងចំនួន ១១ ៦៤៦ ១៤៥លានរៀល ត្រូវជា៩,៧៨% នៃផ.ស.ស. គឺមានកំណើន២៨,១%ធៀបនឹងច្បាប់ឆ្នាំ២០១៩
- ចំណូលពន្ធដារ ត្រូវបានគ្រោងចំនួន ៩ ៤៤៥ ០០០លានរៀល ត្រូវជា៧,៩៣%នៃផ.ស.ស. គឺមានកំណើន២១,៣%ធៀបនឹងច្បាប់ឆ្នាំ២០១៩ ក្នុងពេលដែលឆ្នាំ២០២០ រាជរដ្ឋាភិបាលមិនបាន ដាក់ចេញនូវប្រភេទពន្ធថ្មីឬបង្កើនអត្រាពន្ធនោះទេ។

- ចំណាយថវិកាថ្នាក់ជាតិ៖ ត្រូវបានគ្រោងក្នុងចំនួន ៣១ ០៩៥ ៨៥៥លានរៀល ក្នុងនោះចំណាយ ចរន្តថ្នាក់ជាតិ ត្រូវបានកំណត់ឱ្យបានស្ថិតក្នុងកម្រិតចំនួន ១៨ ០៣៦ ៨៨៤លានរៀល ត្រូវជា១៥,១៥% នៃផ.ស.ស. គឺមានកំណើន៧,២% ធៀបនឹងឆ្នាំ២០១៩ និង ចំណាយមូលធនថ្នាក់ជាតិ ត្រូវបានគ្រោង ក្នុងចំនួន ១៣ ០៥៨ ៩៧១លានរៀល ត្រូវជា១០,៩៧%នៃផ.ស.ស. គឺមានកំណើន៤៦,១% ធៀបនឹង ឆ្នាំ២០១៩។ *សរ ប្រសិន គុ ឃ*



ចំពោះ ចំណាយបន្តកបុគ្គលិក ក្នុងឆ្នាំ២០២០ ដែលរួមមាន បៀវត្សមូលដ្ឋាន ប្រាក់បំណាច់មុខងារ លាភការ រង្វាន់ផ្សេងៗ និងប្រាក់វិភាជន៍សង្គមសម្រាប់ថ្នាក់ដឹកនាំនៃស្ថាប័នសាធារណៈ បុគ្គលិកក្របខណ្ឌ អចិន្ត្រៃយ៍ មន្ត្រីជាប់កិច្ចសន្យា ត្រូវបានគ្រោងចំនួន ៨ ៥៣៩ ៧៥២ លានរៀល សមាមាត្រនឹង៨៧,៣% នៃចំណាយចរន្តថ្នាក់ជាតិ ត្រូវជា៧,១៧%នៃផ.ស.ស. និងមានកំណើន៨,៦%ធៀបនឹងច្បាប់ឆ្នាំ២០១៩។

ក្នុងឆ្នាំ២០២០ បៀវត្សអប្បបរមារបស់មន្ត្រីរាជការស៊ីវិល និងកងកម្លាំងប្រដាប់អាវុធ នឹងត្រូវបានដំឡើង ដូចខាងក្រោម៖

- បៀវត្សមន្ត្រីរាជការស៊ីវិល៖ នឹងត្រូវបានដំឡើងពីប្រមាណ ១ ១០០ ១០០រៀល នៅឆ្នាំ២០១៩ ដល់ប្រមាណ ១ ១៤២ ៥០០រៀល នៅខែមករា ឆ្នាំ២០២០ ហើយចាប់ពីខែមេសា ឆ្នាំ២០២០ នឹងត្រូវដំឡើងដល់ប្រមាណ ១ ១៧២ ៥០០រៀល
- បៀវត្សគ្រូបង្រៀននិងគ្រូពេទ្យ៖ នឹងត្រូវបានដំឡើងពីប្រមាណ ១ ២០០ ១០០រៀល នៅឆ្នាំ២០១៩ ដល់ប្រមាណ ១ ២៤២ ៥០០រៀល នៅខែមករា ឆ្នាំ២០២០ ហើយចាប់ពីខែ មេសា ឆ្នាំ២០២០ នឹងត្រូវដំឡើងដល់ប្រមាណ ១ ២៧២ ៥០០រៀល
- បៀវត្សនគរបាលជាតិ៖ (ពលបាលត្រី) នឹងត្រូវបានដំឡើងពីប្រមាណ ១ ១៨៤ ៥៧៧រៀល (គិតបញ្ចូលរបបអង្ករ) នៅឆ្នាំ២០១៩ ទៅប្រមាណ ១ ២២៦ ៩៧៧រៀល (គិតបញ្ចូលរបបអង្ករ) នៅខែមករាឆ្នាំ២០២០ហើយចាប់ពីខែមេសាឆ្នាំ២០២០នឹងត្រូវដំឡើងដល់ប្រមាណ ១ ២៥៦ ៩៧៧រៀល (គិតបញ្ចូលរបបអង្ករ)
- បៀវត្សយោធិន៖ (ពលទោ) នឹងត្រូវបានដំឡើងពីប្រមាណ ១ ០៥៥ ៩០០រៀល នៅឆ្នាំ២០១៩ ដល់ប្រមាណ ១ ០៩៣ ៥០០រៀល នៅខែមករា ឆ្នាំ២០២០ (មិនគិតបញ្ចូលរបបអង្ករ) ហើយចាប់ពី ខែមេសា ឆ្នាំ២០២០ នឹងត្រូវដំឡើងដល់ប្រមាណ ១ ១២៣ ៥០០រៀល (មិនគិតបញ្ចូលរបបអង្ករ) ហើយបើគិតបញ្ចូលរបបអង្ករត្រូវជាប្រមាណ ១ ១៨១ ៩៧៧រៀល។

លើសពីនេះ ប្រាក់បំណាច់របស់មន្ត្រីជាប់កិច្ចសន្យាក៏នឹងត្រូវដំឡើងពី ៦៥០ ០០០រៀល នៅឆ្នាំ២០១៩ ដល់ចំនួន ៦៧០ ០០០រៀល នៅឆ្នាំ២០២០ផងដែរ។

ទន្ទឹមនឹងការដំឡើងបៀវត្សជូនមន្ត្រីសាធារណៈ សម្រាប់ឆ្នាំ២០២០ រាជរដ្ឋាភិបាលបានគ្រោងថវិកាចំនួន ៤០ប៊ីលានរៀល ដោយឡែកផ្សេងទៀត សម្រាប់ផ្តល់លទ្ធភាពដល់ក្រសួងស្ថាប័នអាចជ្រើសរើសមន្ត្រីមាន សមត្ថភាពនិងជំនាញខ្ពស់ចូលបម្រើការងាររដ្ឋ។ រាជរដ្ឋាភិបាល ក៏បានគ្រោងថវិកាចំនួន ៥០ប៊ីលានរៀល ជាមូលនិធិថែទាំសុខភាពមន្ត្រីសាធារណៈ អតីតមន្ត្រីរាជការ និងអតីតយុទ្ធជន និងបន្តគ្រោងថវិកាចំនួន ៦ប៊ីលានរៀល ដើម្បីទ្រទ្រង់របបសន្តិសុខសង្គមផ្នែកហានិភ័យការងារសម្រាប់មន្ត្រីសាធារណៈផងដែរ។ បន្ថែមពីលើនេះ ចំពោះប្រាក់សោធននិវត្តន៍ក៏ត្រូវបានគ្រោងចំនួន៦០ប៊ីលានរៀល ហើយចំពោះការបើក ប្រាក់សោធននិវត្តន៍ក៏នឹងបន្តធ្វើឡើងចំនួន២ដងក្នុងមួយខែតាមប្រព័ន្ធធនាគារផងដែរ។

ចំពោះ ចំណាយក្រៅបន្តកបុគ្គលិក ក្នុងឆ្នាំ២០២០ ត្រូវបានគ្រោងចំនួន ៩ ៤៩៧ ១៣២លានរៀល សមាមាត្រនឹង៥២,៧%នៃចំណាយចរន្តថវិកាថ្នាក់ជាតិ ត្រូវជា៧,៩៨%នៃផ.ស.ស. និងមានកំណើន៥,៩% ធៀបនឹងច្បាប់ឆ្នាំ២០១៩។ គួរបញ្ជាក់ថា ចំណាយចរន្តថ្នាក់ជាតិ ឆ្នាំ២០២០ ត្រូវបានវិភាជន៍តាមវិស័យគ្រប ដណ្តប់លើក្រសួងស្ថាប័នទាំង៣៩ ដែលរួមមាន៖

- វិស័យសង្គមកិច្ច ត្រូវបានគ្រោងថវិកាស្មើនឹង៣៧,៤% នៃចំណាយចរន្តថវិកាថ្នាក់ជាតិ ត្រូវជា៥,៦៧% នៃផ.ស.ស. គឺមានកំណើន៨,៩% ធៀបនឹងឆ្នាំ២០១៩
- វិស័យការពារជាតិ សន្តិសុខ និងសណ្តាប់ធ្នាប់សាធារណៈ ត្រូវបានគ្រោងថវិកាស្មើនឹង ២៥,៨% នៃចំណាយចរន្តថវិកាថ្នាក់ជាតិ ត្រូវជា៣,៩២% នៃផ.ស.ស. គឺមានកំណើន៩,៣% ធៀបនឹងឆ្នាំ២០១៩
- វិស័យរដ្ឋបាលទូទៅ ត្រូវបានគ្រោងថវិកាស្មើនឹង១៣,០% នៃចំណាយចរន្តថវិកាថ្នាក់ជាតិ ត្រូវជា១,៩៧% នៃផ.ស.ស. គឺមានកំណើន៤,៧% ធៀបនឹងឆ្នាំ២០១៩
- វិស័យសេដ្ឋកិច្ច ត្រូវបានគ្រោងថវិកាស្មើនឹង៨,៦% នៃចំណាយចរន្តថវិកាថ្នាក់ជាតិ ត្រូវជា១,៣១% នៃផ.ស.ស. គឺមានកំណើន៣,៣% ធៀបនឹងឆ្នាំ២០១៩។



រាជរដ្ឋាភិបាលគ្រោងថវិកាចំនួន ១ ៦៣៦ ៤៩៨ លានរៀល ស្មើនឹង៩,១%នៃចំណាយចរន្តថ្នាក់ជាតិ ត្រូវជា១,៣៧%នៃផ.ស.ស. គឺមានកំណើន៥,៩% ធៀបនឹងច្បាប់ឆ្នាំ២០១៩ ដើម្បី៖ បន្តលើកកម្ពស់គុណភាពនិង ពង្រីកសេវាសុខាភិបាល បន្តគាំទ្រកម្មវិធីមូលនិធិសមធម៌ក្នុងការផ្តល់សេវាសុខាភិបាលដោយឥតគិតថ្លៃ ជូនប្រជាពលរដ្ឋក្រីក្រ និងកម្មករនិយោជិតដែលមិនស្ថិតក្រោមប.ស.ស. ឧបត្ថម្ភកម្មការិនីក្រោយពេល សម្រាលកូន (សម្រាលកូនមួយទទួលបាន ៤០០ ០០០រៀល សម្រាលកូនភ្លោះពីរទទួលបាន ៨០០ ០០០រៀល និងសម្រាលកូនភ្លោះបីទទួលបាន ១ ២០០ ០០០រៀល) ឧបត្ថម្ភស្ត្រីក្រីក្រមានផ្ទៃពោះជា៣ដំណាក់កាល (ដំណាក់កាលទី១ ឧបត្ថម្ភចំនួន៤លើក ដោយក្នុង១លើកចំនួន៤ម៉ឺនរៀល នៅពេលទៅទទួលសេវាពិនិត្យ ផ្ទៃពោះនៅមណ្ឌលសុខភាពឬមន្ទីរពេទ្យរបស់រដ្ឋ, ដំណាក់កាលទី២ ឧបត្ថម្ភចំនួន២០ម៉ឺនរៀល នៅពេល សម្រាលកូននៅមណ្ឌលសុខភាពឬមន្ទីរពេទ្យរបស់រដ្ឋ, ដំណាក់កាលទី៣ ឧបត្ថម្ភចំនួន១០លើក ដោយក្នុង ១លើកចំនួន៤ម៉ឺនរៀល នៅពេលម្តាយនាំទារកទៅទទួលថ្នាំបង្ការឬសេវាគាំពាររហូតដល់កុមារអាយុ២ឆ្នាំ)។

ចំពោះ ចំណាយថវិកាថ្នាក់ក្រោមជាតិ (ថវិការដ្ឋបាលរាជធានី ខេត្ត ក្រុង ស្រុក និង ឃុំ សង្កាត់) នៅឆ្នាំ២០២០ ត្រូវបង្កើនដល់ ៣ ៣២៩ ២៣៦លានរៀល ស្មើនឹង១០%នៃចំណាយថវិកាជាតិសរុប ដែល ត្រូវជា២,៨%នៃផ.ស.ស.។ បន្ថែមពីនេះ ការឧបត្ថម្ភរបស់រាជរដ្ឋាភិបាលលើគម្រោងចំណូល-ចំណាយរបស់ រដ្ឋបាលថ្នាក់ក្រោមជាតិសម្រាប់ឆ្នាំ២០២០ មានការកើនឡើង៣៥,៧% ធៀបនឹងឆ្នាំ២០១៩ ដោយក្នុងនោះ ការឧបត្ថម្ភមូលនិធិក្រុង ស្រុក មានកំណើន២២,៤% ការឧបត្ថម្ភមូលនិធិឃុំ-សង្កាត់ មានកំណើន១៦% និង ការឧបត្ថម្ភមូលនិធិអភិវឌ្ឍឃុំ-សង្កាត់ មានកំណើន២២,៤% (កើនឡើងទ្វេដង ពីប្រមាណ ១៤២លានរៀល ឬសមមូល ៣៥ ០០០ដុល្លារអាមេរិកជាមធ្យមក្នុងមួយឆ្នាំ ទៅប្រមាណ ២៨៤លានរៀល ឬសមមូល ៧០ ០០០ ដុល្លារអាមេរិកជាមធ្យមក្នុងមួយឆ្នាំ)។

ចំពោះ ចំណូលចរន្តថវិការបស់រដ្ឋបាលរាជធានី ខេត្ត ក្រុង ស្រុក ក្នុងឆ្នាំ២០២០ ត្រូវបានគ្រោងចំនួន ២ ២៤៣ ៧៧៨លានរៀល មានសមាមាត្រស្មើនឹង៨,៥៨%នៃចំណូលចរន្តថវិការដ្ឋ ត្រូវជា១,៨៨%នៃផ.ស.ស. មានកំណើន៦០,៣%ធៀបនឹងច្បាប់ឆ្នាំ២០១៩។

ក្នុងឆ្នាំ២០២០ ប្រាក់បំណាច់របស់ក្រុមប្រឹក្សារាជធានី ខេត្ត ក្រុមប្រឹក្សាក្រុង ស្រុក ខណ្ឌ ក៏ដូចជា ក្រុមប្រឹក្សាឃុំ សង្កាត់ និងមន្ត្រីភូមិ នឹងត្រូវបានដំឡើងដូចខាងក្រោម៖

- ក្រុមប្រឹក្សារាជធានី ខេត្ត៖
 - ប្រាក់បំណាច់ប្រធានក្រុមប្រឹក្សារាជធានី ខេត្ត នឹងទទួលបានចំនួន ១ ៤៤០ ០០០រៀល
 - ប្រាក់បំណាច់សមាជិកក្រុមប្រឹក្សារាជធានី ខេត្ត នឹងទទួលបានចំនួន ១១៣៥ ០០០រៀល។
- ក្រុមប្រឹក្សាក្រុង ស្រុក ខណ្ឌ៖
 - ប្រាក់បំណាច់ប្រធានក្រុមប្រឹក្សាក្រុង ស្រុក ខណ្ឌ នឹងទទួលបានចំនួន ១១៥៥ ០០០រៀល
 - ប្រាក់បំណាច់សមាជិកក្រុមប្រឹក្សាក្រុង ស្រុក ខណ្ឌ នឹងទទួលបានចំនួន ៩១០ ០០០រៀល។
- ក្រុមប្រឹក្សាឃុំ សង្កាត់៖
 - ប្រាក់បំណាច់មេឃុំ ចៅសង្កាត់ នឹងទទួលបានចំនួន ១ ១១០ ០០០រៀល
 - ប្រាក់បំណាច់ជំទប់ទី១ ទី២ ចៅសង្កាត់រងទី១ ទី២ នឹងត្រូវបានដំឡើងពី ៨៥០ ០០០រៀល នៅឆ្នាំ២០១៩ ដល់ ៨៧០ ០០០រៀល នៅឆ្នាំ២០២០
 - ប្រាក់បំណាច់សមាជិកក្រុមប្រឹក្សាឃុំ សង្កាត់ នឹងត្រូវបានដំឡើងពី ៧៤០ ០០០រៀល នៅឆ្នាំ២០១៩ ដល់ ៧៦០ ០០០រៀល នៅឆ្នាំ២០២០
 - ប្រាក់បំណាច់មេភូមិ នឹងត្រូវបានដំឡើងពី ៤០០ ០០០រៀល នៅឆ្នាំ២០១៩ ដល់ ៤៣០ ០០០រៀល នៅឆ្នាំ២០២០
 - ប្រាក់បំណាច់អនុប្រធានភូមិ នឹងត្រូវបានដំឡើងពី ២៨០ ០០០រៀល នៅឆ្នាំ២០១៩ ដល់ ៣១០ ០០០រៀល នៅឆ្នាំ២០២០
 - ប្រាក់បំណាច់សមាជិកភូមិ នឹងត្រូវបានដំឡើងពី ២៥០ ០០០រៀល នៅឆ្នាំ២០១៩ ដល់ ២៨០ ០០០រៀល នៅឆ្នាំ២០២០។



ក្នុងក្របខណ្ឌថវិកាខាងលើ ទាំងថ្នាក់ជាតិ និងថ្នាក់ក្រោមជាតិ រាជរដ្ឋាភិបាលនឹងអាចរក្សាអតិរេកចរន្ត ឱ្យបានក្នុងកម្រិតប្រមាណ៥,៣១%នៃផ.ស.ស. នៅឆ្នាំ២០២០ ធៀបនឹងច្បាប់ឆ្នាំ២០១៩ ដែលមាន២,៨៤% នៃផ.ស.ស. ។

ដើម្បីអនុវត្តគោលនយោបាយវិញ្ញាបនបត្រថវិការបស់រាជរដ្ឋាភិបាល ក្នុងឆ្នាំ២០២០ ទំហំហិរញ្ញប្បទាន ក្រៅប្រទេស ត្រូវបានអនុម័តឱ្យខ្លីក្នុងកម្រិត ១,៤ប៊ីលានអេសដេអិ (SDR) ត្រូវជា៥,០៩%នៃផ.ស.ស. មូលនិធិទ្រទ្រង់ថវិកាគឺប្រមាណជា០,២១%នៃផ.ស.ស. និង ប្រាក់បញ្ញើរាជរដ្ឋាភិបាលគឺប្រមាណជា០,៥៩% នៃផ.ស.ស.(ស្មើនឹង៧០០ ០០០លានរៀល ឬសមមូល១៧៣លានដុល្លារអាមេរិក)។

សេចក្តីព្រាងច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០២០ ត្រូវបានរៀបចំឡើងដោយមាន ៧ជំពូក និង១៥មាត្រា រួមមាន៖ ជំពូកទី១ ថវិកាថ្នាក់ជាតិ ជំពូកទី២ ការខ្ចីនិងការធានារបស់រដ្ឋ ជំពូកទី៣ បទប្បញ្ញត្តិស្តីពីពន្ធដារ ជំពូកទី៤ និយ័តការរូបនីយកម្មនៃកិច្ចប្រតិបត្តិការចំណាយថវិកាបន្ថែមសម្រាប់ការ គ្រប់គ្រងឆ្នាំ២០១៩ ជំពូកទី៥ ថវិការដ្ឋបាលថ្នាក់ក្រោមជាតិ ជំពូកទី៦ បទប្បញ្ញត្តិស្តីពីការធ្វើវិសោធនកម្ម មាត្រា៤២ នៃច្បាប់ស្តីពីរបបហិរញ្ញវត្ថុនិងការគ្រប់គ្រងទ្រព្យសម្បត្តិរបស់រដ្ឋបាលថ្នាក់ក្រោមជាតិ ជំពូកទី៧ អវសានប្បញ្ញត្តិ និងឧបសម្ព័ន្ធ។

២-សេចក្តីព្រាងច្បាប់ស្តីពីការទូទាត់ថវិកាទូទៅរបស់រដ្ឋសម្រាប់ការគ្រប់គ្រងឆ្នាំ២០១៨

សេចក្តីព្រាងច្បាប់ស្តីពីការទូទាត់ថវិកាទូទៅរបស់រដ្ឋសម្រាប់ការគ្រប់គ្រងឆ្នាំ២០១៨ គឺជាការឆ្លុះបញ្ចាំង អំពីលទ្ធផលនៃការអនុវត្តច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ២០១៨។

ការអនុវត្តថវិកាឆ្នាំ២០១៨ បានរួមចំណែកដល់ការធានានូវនិរន្តរភាពនិងកិច្ចដំណើរការជាប្រក្រតី នៃស្ថាប័នរដ្ឋ ការរក្សាបាននូវសន្តិសុខ និងស្ថិរភាពនយោបាយ ក៏ដូចជាស្ថិរភាពម៉ាក្រូសេដ្ឋកិច្ច ដែលនាំឱ្យ រាជរដ្ឋាភិបាលសម្រេចបាននូវសមិទ្ធផលធំៗ ស្របតាមគោលដៅនៃរបៀបវារៈគោលនយោបាយរបស់ខ្លួន ក្នុងការអភិវឌ្ឍប្រទេសជាតិ និងការអនុវត្តលទ្ធិប្រជាធិបតេយ្យនៅកម្ពុជា។

លទ្ធផលនៃការអនុវត្តថវិកាឆ្នាំ២០១៨ រួមមាន៖

- ចំណូលថវិការដ្ឋ (ថវិកាថ្នាក់ជាតិនិងថវិកាថ្នាក់ក្រោមជាតិ) ឆ្នាំ២០១៨ អនុវត្តបានចំនួន ២៧ ៦១៩ ៨៨៥,៨ លានរៀល ស្មើនឹង ២៧,៩៦%នៃផ.ស.ស. គឺខ្ពស់ជាងច្បាប់ហិរញ្ញវត្ថុ១៤,៣% ដោយក្នុងនោះ៖ ចំណូលក្នុង ប្រទេសអនុវត្តបានចំនួន ២២ ១១៨ ៥០២,២លានរៀល ស្មើនឹង២២,៣៩%នៃផ.ស.ស. គឺខ្ពស់ជាងច្បាប់ ហិរញ្ញវត្ថុ១៩,០% និងចំណូលមូលធនក្រៅប្រទេសអនុវត្តបានចំនួន ៤ ៦៤៩ ០០៤,១លានរៀល ស្មើនឹង ៤,៧១%នៃផ.ស.ស. គឺទាបជាងច្បាប់ហិរញ្ញវត្ថុ៣,១%។
- ចំណាយថវិការដ្ឋ (ថវិកាថ្នាក់ជាតិនិងថវិកាថ្នាក់ក្រោមជាតិ) ឆ្នាំ២០១៨ អនុវត្តបានចំនួន ២៤ ២៧៦ ៨០១ លានរៀល ស្មើនឹង ២៤,៥៨%នៃផ.ស.ស. គឺទាបជាងច្បាប់ហិរញ្ញវត្ថុ០,៥% ដោយក្នុងនោះ៖ ចំណាយចរន្ត ថវិការដ្ឋ (ថវិកាថ្នាក់ជាតិនិងថវិកាថ្នាក់ក្រោមជាតិ) អនុវត្តបានចំនួន ១៦ ២៧៧ ០៦៧,២លានរៀល ស្មើនឹង ១៦,៤៨%នៃផ.ស.ស. គឺខ្ពស់ជាងច្បាប់ហិរញ្ញវត្ថុ២,៤%។

លទ្ធផលនៃការអនុវត្តថវិកាឆ្នាំ២០១៨ បានបង្ហាញឱ្យឃើញថារាជរដ្ឋាភិបាលកម្ពុជាសម្រេចបាននូវ សុចនាករសំខាន់ៗនៃម៉ាក្រូសេដ្ឋកិច្ច និងក្របខណ្ឌហិរញ្ញវត្ថុសាធារណៈ ជាអាទិ៍៖ កំណើនសេដ្ឋកិច្ចសម្រេច បាន៧,៥%នៃផ.ស.ស. ធៀបនឹងការគ្រោងទុកគឺក្នុងរង្វង់៦,៩% ការកាត់បន្ថយភាពក្រីក្រនៅក្រោម១០% ផ.ស.ស. សម្រាប់មនុស្សម្នាក់សម្រេចបាន ១ ៥៤៨ដុល្លារអាមេរិក អតិផរណាជាមធ្យមប្រចាំឆ្នាំ២០១៨ មាន ២,៥% ធៀបនឹងការគ្រោងទុកគឺក្នុងរង្វង់៣,៥% អត្រាប្តូរប្រាក់ជាមធ្យម៤០៤៥រៀលក្នុង១ដុល្លារអាមេរិក ធៀបនឹងការគ្រោងទុក ៤០៣៧រៀល។ ចំពោះក្របខណ្ឌហិរញ្ញវត្ថុសាធារណៈ កំណើនចំណូលចរន្តសរុប សម្រេចបាន១,៩៨ពិន្ទុភាគរយនៃផ.ស.ស. ធៀបនឹងគោលដៅ០,១៧ពិន្ទុភាគរយនៃផ.ស.ស.។ ដោយសារ លទ្ធផលនៃការប្រមូលចំណូលបានខ្ពស់ និងការអនុវត្តចំណាយថវិកាប្រកបដោយប្រសិទ្ធភាព រាជរដ្ឋាភិបាល មិនត្រឹមតែពុំបានប្រើប្រាស់ប្រាក់សន្សំក្នុងបញ្ញើរាជរដ្ឋាភិបាលដែលគ្រោងក្នុងច្បាប់ស្តីពីហិរញ្ញវត្ថុឆ្នាំ២០១៨ ចំនួន៩៩១,២ប៊ីលានរៀលប៉ុណ្ណោះទេ តែថែមទាំងសម្រេចបាននូវអតិរេកពីការអនុវត្តថវិកាក្នុងឆ្នាំសម្រាប់ ការគ្រប់គ្រងឆ្នាំ២០១៨ ចំនួន ២ ៤៣៩,២ប៊ីលានរៀលទៀត ដែលត្រូវបានដាក់បង្កើនជាប្រាក់សន្សំបន្ថែម សម្រាប់រួមចំណែកគាំទ្រដល់ការអនុវត្តអាទិភាពគោលនយោបាយផ្សេងៗទៀតរបស់រាជរដ្ឋាភិបាល។



សេចក្តីព្រាងច្បាប់ស្តីពីការទូទាត់ថវិកាទូទៅរបស់រដ្ឋសម្រាប់ការគ្រប់គ្រងឆ្នាំ២០១៨ ត្រូវបានរៀបចំឡើង ដោយមាន៣ជំពូក និង២២មាត្រា រួមមាន៖ ជំពូកទី១ កិច្ចប្រតិបត្តិការថវិកាថ្នាក់ជាតិ ជំពូកទី២ កិច្ចប្រតិបត្តិការ ថវិកាថ្នាក់ក្រោមជាតិ ជំពូកទី៣ អវសានប្បញ្ញត្តិ និងឧបសម្ព័ន្ធ។

៣-បញ្ហាផ្សេងៗ៖

៣.១. សេចក្តីប្រកាសរបស់ សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃ ព្រះរាជាណាចក្រកម្ពុជា ស្តីពីការដាក់ឱ្យអនុវត្ត “យុទ្ធសាស្ត្រស្តីពីការកែទម្រង់ប្រព័ន្ធគ្រប់គ្រងការវិនិយោគ សាធារណៈ ២០១៩-២០២៥” និង “យុទ្ធសាស្ត្រស្តីពីការគ្រប់គ្រងបំណុលសាធារណៈ ២០១៩-២០២៣” មានខ្លឹមសារសង្ខេបជាអាទិ៍ដូចខាងក្រោម៖

យុទ្ធសាស្ត្រទាំងពីរនេះ ត្រូវបានរៀបចំឡើងដោយក្រសួងសេដ្ឋកិច្ចនិងហិរញ្ញវត្ថុ និងបាន ដាក់ឆ្លងកិច្ចពិគ្រោះយោបល់ជាមួយក្រសួងស្ថាប័នពាក់ព័ន្ធ ជាបន្តបន្ទាប់ ហើយចុងក្រោយត្រូវបានដាក់ឆ្លង ការពិនិត្យ ពិភាក្សា និងយល់ព្រម នៅក្នុងកិច្ចប្រជុំនៃគណៈកម្មាធិការចំនួន២ដាច់ដោយឡែកពីគ្នា ដែលមាន ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ជាប្រធាន គឺ៖ ១) គណៈកម្មាធិការគោលនយោបាយសេដ្ឋកិច្ចនិងហិរញ្ញវត្ថុ សម្រាប់ “យុទ្ធសាស្ត្រស្តីពីការ កែទម្រង់ប្រព័ន្ធគ្រប់គ្រងការវិនិយោគសាធារណៈ ២០១៩-២០២៥” និង ២) គណៈកម្មាធិការគ្រប់គ្រងបំណុល សាធារណៈសម្រាប់ “យុទ្ធសាស្ត្រស្តីពីការគ្រប់គ្រងបំណុលសាធារណៈ ២០១៩-២០២៣”។

ក្នុងបរិការណ៍ថ្មីនៃសេដ្ឋកិច្ចកម្ពុជាដែលកាន់តែរីកលូតលាស់និងមានភាពស្មុគស្មាញជាងមុន រាជរដ្ឋាភិបាលសម្រេចដាក់ឱ្យអនុវត្តនូវយុទ្ធសាស្ត្រទាំងពីរនេះ សំដៅរួមចំណែកក្នុងការបង្កើនល្បឿននៃ ការធ្វើពិពិធកម្មសេដ្ឋកិច្ច និងពង្រឹងសមត្ថភាពប្រកួតប្រជែង ដែលជាមូលដ្ឋានគ្រឹះក្នុងការបន្តរក្សាបាននូវ កំណើនសេដ្ឋកិច្ចខ្ពស់ ប្រកបដោយចីរភាពនិងបរិយាបន្ន ឆ្ពោះទៅសម្រេចបង្គោលចរឆ្នាំ២០៣០ ជាប្រទេស មានចំណូលមធ្យមកម្រិតខ្ពស់ និងចក្ខុវិស័យកម្ពុជាឆ្នាំ២០៥០ ជាប្រទេសមានចំណូលខ្ពស់ ដែលក្នុងនោះ៖

- យុទ្ធសាស្ត្រស្តីពីការកែទម្រង់ប្រព័ន្ធគ្រប់គ្រងការវិនិយោគសាធារណៈ ២០១៩-២០២៥៖ បានដាក់ ចេញនូវវិធានការបន្ទាន់ចំពោះមុខ និងវិធានការរយៈពេលមធ្យមមួយចំនួន សំដៅបង្កើតប្រព័ន្ធរួមមួយ របស់ជាតិ សម្រាប់ពង្រឹងការគ្រប់គ្រងការវិនិយោគសាធារណៈពីគ្រប់ប្រភពហិរញ្ញប្បទាន គ្រប់កម្រិតរដ្ឋបាល ទាំងថ្នាក់ជាតិនិងថ្នាក់ក្រោមជាតិ គ្រឹះស្ថានសាធារណៈរដ្ឋបាល សហគ្រាសសាធារណៈ និងអង្គភាព សាធារណៈប្រហាក់ប្រហែល ប្រកបដោយភាពគ្រប់ជ្រុងជ្រោយ និងប្រទាក់ក្រឡា។ ជារួម ការឈានទៅ បង្កើតប្រព័ន្ធគ្រប់គ្រងការវិនិយោគសាធារណៈរួមមួយរបស់ជាតិ នឹងធ្វើឱ្យមានការប្រែប្រួលសមត្ថកិច្ច ការទទួលខុសត្រូវ និងរបៀបរបបបំពេញការងារមួយចំនួន ដែលចាំបាច់តម្រូវឱ្យក្រសួងស្ថាប័នពាក់ព័ន្ធ ត្រូវតែបុរេសកម្ម សកម្ម អន្តរសកម្ម និងម៉ឺងម៉ាត់ជាងមុន ដើម្បីលើកកម្ពស់ប្រសិទ្ធភាព ស័ក្តិសិទ្ធភាព តម្លាភាព គណនេយ្យភាព និងចីរភាពនៃការវិនិយោគសាធារណៈ។ ក្នុងស្មារតីនេះ អភិក្រមនៃការអនុវត្ត យុទ្ធសាស្ត្រនេះ ត្រូវធ្វើដោយ ប្រយ័ត្នប្រយែង សន្សឹមៗ ឈរលើគោលការណ៍ប្រាកដនិយម ទន់ភ្លន់ និង “រៀនផង-ធ្វើផង” ។

- យុទ្ធសាស្ត្រស្តីពីការគ្រប់គ្រងបំណុលសាធារណៈ ២០១៩-២០២៣៖ បានដាក់ចេញនូវវិធានការ ជាយុទ្ធសាស្ត្រចំនួន១០ ហើយនៅតែបន្តអនុវត្តគោលការណ៍គន្លឹះនៃការគ្រប់គ្រងបំណុលសាធារណៈរបស់ សម្តេចតេជោនាយករដ្ឋមន្ត្រី ទាំង៤ រួមមាន៖ ១.-) ខ្ចីឥណទានក្នុងទំហំសមស្របដែលស្ថានភាពថវិកានិង សេដ្ឋកិច្ចអាចទ្រាំទ្របាន ២.-) ខ្ចីឥណទានដែលមានកម្រិតសម្បទានបួលកូនឧណ្ណអនុ៖គ្រោះខ្ពស់ ៣.-) ខ្ចីសម្រាប់ តែវិស័យអាទិភាព ទ្រទ្រង់ចីរភាពនៃកំណើនសេដ្ឋកិច្ច និងវិស័យបង្កើនផលិតភាពសេដ្ឋកិច្ច ឬផលិតភាព ផលិតកម្ម និង ៤.-) ប្រើប្រាស់ឥណទានប្រកបដោយតម្លាភាព គណនេយ្យភាព ប្រសិទ្ធភាព និងស័ក្តិសិទ្ធភាព ខ្ពស់បំផុត។ ទន្ទឹមនឹងនេះ ក្នុងបរិការណ៍ថ្មីរបស់កម្ពុជា សម្តេចតេជោនាយករដ្ឋមន្ត្រី បានបន្ថែមគោលការណ៍ គន្លឹះទី៥មួយទៀត ដើម្បីបន្តពង្រឹងប្រសិទ្ធភាពទាំងការគ្រប់គ្រងបំណុលសាធារណៈ និងទាំងការគ្រប់គ្រង ការវិនិយោគសាធារណៈ គឺ «ប្រើប្រាស់ឥណទានសម្រាប់ហិរញ្ញប្បទានគម្រោងវិនិយោគលើវិស័យផលិតកម្ម សាធារណៈ ដែលត្រូវមានស្តង់ដារនិងគុណភាពខ្ពស់ ស្របតាមគោលការណ៍នៃការគ្រប់គ្រងការវិនិយោគ សាធារណៈ ព្រមទាំងឆ្លើយតបទៅនឹងតម្រូវការនៃការអភិវឌ្ឍជាតិក្នុងដំណាក់កាលថ្មី ពិសេសធានាបាននូវ ចីរភាពសេដ្ឋកិច្ច សង្គម បរិស្ថាន និងភាពធន់ទៅនឹងការប្រែប្រួលអាកាសធាតុ»។



៣.២. សម្តេចតេជោនាយករដ្ឋមន្ត្រី បានលើកឡើងថា៖

- ក្នុងរយៈពេលរាជរដ្ឋាភិបាលដែលដឹកនាំដោយគណបក្សប្រជាជនកម្ពុជា គឺនៅបន្តអនុវត្តមិនយកពន្ធលើដីស្រែចម្ការរបស់ប្រជាពលរដ្ឋដែលធ្វើការបង្កបង្កើនផលជាលក្ខណៈគ្រួសារ និងមិនយកពន្ធលើប្រាក់បៀវត្សអប្បបរមារបស់មន្ត្រីរាជការស៊ីវិល និងកងកម្លាំងប្រដាប់អាវុធគ្រប់ប្រភេទ ទោះបីប្រាក់បៀវត្សអប្បបរមានោះត្រូវបានដំឡើងដល់កម្រិតណាក៏ដោយ។ លើសពីនេះ ពិដាននៃពន្ធបៀវត្សអប្បបរមាត្រូវបានដំឡើងជារៀងរាល់ឆ្នាំ សំដៅឱ្យមន្ត្រីរាជការនិងកម្មករនិយោជិតដែលមានប្រាក់ខែទាបរួចផុតពីការជាប់ពន្ធ។ នៅឆ្នាំ២០២០ ពិដាននៃពន្ធបៀវត្សអប្បបរមានឹងត្រូវដំឡើងពី១លាន២សែនរៀល ដល់១លាន៣សែនរៀល។

- សម្តេចតេជោនាយករដ្ឋមន្ត្រី បានសម្រេចតាមសំណើរបស់អគ្គិសនីកម្ពុជាកាលពីថ្ងៃទី២២ ខែតុលា ឆ្នាំ២០១៩ ដោយប្រកាសដកហូតសិទ្ធិប្រមូលសំរាមពីក្រុមហ៊ុនស៊ីនឡើ និងដកថ្លៃសេវាប្រមូលសំរាមចេញពីវិក្កយបត្រថ្មីរបស់អគ្គិសនីកម្ពុជា ចាប់ពីថ្ងៃទី១ ខែមករា ឆ្នាំ២០២០ តទៅ។ ការកែសម្រួលវិក្កយបត្រអគ្គិសនីថ្មីនេះ ក៏ត្រូវអនុវត្តដូចគ្នាដែរចំពោះបណ្តាខេត្តដែលមានការភ្ជាប់ថ្លៃប្រមូលសំរាមនៅក្នុងវិក្កយបត្រអគ្គិសនីផងដែរ។ ការធ្វើដូចនេះជាការរក្សាតម្លៃដ៏រឹងមាំ ដែលមិនត្រឹមតែឆ្លើយតបទៅនឹងបំណងប្រាថ្នារបស់ប្រជាពលរដ្ឋនោះទេ ប៉ុន្តែវាក៏ជាការចាំបាច់ដើម្បីកុំអោយបញ្ហាសំរាមក្លាយជាកត្តាដែលប្រជាពលរដ្ឋមើលមិនឃើញពីការវិវត្តជាវិជ្ជមាននៃការកែទម្រង់របស់អគ្គិសនីកម្ពុជា ក្រោមការដឹកនាំរបស់រាជរដ្ឋាភិបាល ដែលបានខិតខំកែលម្អការផ្តល់សេវារួមទាំងបានបញ្ចុះថ្លៃអគ្គិសនីជាបន្តបន្ទាប់រួចហើយ។

- រាជរដ្ឋាភិបាលប្រគល់ការកិច្ចជូនក្រសួងរ៉ែ និងថាមពល គិតគូរស្វែងរកការវិនិយោគបង្កើតរោងចក្រអគ្គិសនីដោយការដុតសំរាមនៅទីលានចាក់សំរាម និងមិនអនុញ្ញាតឱ្យមានការនាំចូលសំរាមពីក្រៅប្រទេសដើម្បីមកដំណើរការរោងចក្រផលិតអគ្គិសនីនេះឡើយ។

- សម្តេចតេជោនាយករដ្ឋមន្ត្រី បានគូសបញ្ជាក់ថា បច្ចុប្បន្នភូមិចំនួន៩២% ទូទាំងប្រទេសមានបណ្តាញអគ្គិសនីជាតិប្រើប្រាស់រួចហើយ រាជរដ្ឋាភិបាលនឹងបន្តមិនយកភាគលាភរយៈពេល៥ឆ្នាំបន្តទៀតពីអគ្គិសនីកម្ពុជា ដើម្បីយកថវិកានេះទៅវិនិយោគបន្ថែម ក្នុងការពង្រីកបណ្តាញអគ្គិសនីជាតិឱ្យបាន១០០% ដល់ភូមិទាំងអស់នៅទូទាំងប្រទេស។

- រាជរដ្ឋាភិបាលកម្ពុជា ស្វាគមន៍ចំពោះការលើកឡើងរបស់ ឯកឧត្តម W.Patrick Murphy ឯកអគ្គរដ្ឋទូតអាមេរិកប្រចាំកម្ពុជា ដែលបានបញ្ជាក់ពីជំហរយ៉ាងច្បាស់លាស់របស់សហរដ្ឋអាមេរិកក្នុងការមិនជ្រៀតជ្រែកកិច្ចការផ្ទៃក្នុងរបស់ប្រទេសកម្ពុជា និងមិនគាំទ្រការផ្លាស់ប្តូររបបរដ្ឋាភិបាលតាមរយៈការប្រើអំពើហិង្សាឬសកម្មភាពផ្សេងណាមួយក្រៅពីតាមបែបប្រជាធិបតេយ្យ។ សម្តេចតេជោនាយករដ្ឋមន្ត្រីបានលើកឡើងថា ទំនាក់ទំនងកម្ពុជា និងសហរដ្ឋអាមេរិកមិនមែនចាប់ផ្តើមពីចំណុចសូន្យនោះទេ គឺជាការបន្តនូវទំនាក់ទំនងដែលធ្លាប់មានពីមុនមក។ ក្នុងបរិបទថ្មីដែលមាន ឯកឧត្តម W.Patrick Murphy ជាឯកអគ្គរដ្ឋទូតអាមេរិកប្រចាំកម្ពុជា សម្តេចតេជោនាយករដ្ឋមន្ត្រី បានណែនាំដល់គ្រប់ក្រសួងស្ថាប័ន និងរដ្ឋបាលថ្នាក់ក្រោមជាតិ ត្រូវធ្វើសកម្មភាពឱ្យបានព្រមៗគ្នាក្នុងការខិតខំបន្តពង្រឹងនិងពង្រីកទំនាក់ទំនងជាមួយសហរដ្ឋអាមេរិក មានជាអាទិ៍ ការសហការរៀបចំទិវាបុណ្យខួបលើកទី៧០ នៃទំនាក់ទំនងការទូតកម្ពុជា-អាមេរិក រៀបចំជាការសម្តែងសិល្បៈ កីឡា ការជួបជុំអតីតនិស្សិតធ្លាប់រៀននៅអាមេរិក បេសកកម្មរុករកអដ្ឋិធាតុទាហានអាមេរិកបាត់ខ្លួននៅកម្ពុជា និងកម្មវិធីភីសឌប (Peace Corps) ដែលជាការងារលើកកម្ពស់មិត្តភាព សន្តិភាពអន្តរជាតិ តាមរយៈសេវាកម្មអ្នកស្ម័គ្រចិត្តអាមេរិក។

អង្គប្រជុំពេញអង្គគណៈរដ្ឋមន្ត្រី បានបិទសម័យប្រជុំនៅវេលាម៉ោង១២និង៥០នាទី។ *សម្តេចតេជោ*

ថ្ងៃសុក្រ ១២រោច ខែអស្សុជ ឆ្នាំកុរ ឯកស័ក ព.ស.២៥៦៣
រាជធានីភ្នំពេញ ថ្ងៃទី២៥ ខែតុលា ឆ្នាំ២០១៩

